



TRIBUNAL GHALL-INVESTIGAZZJONI TA` INGUSTIZZI
IMHALLEF
ONOR. C. FARRUGIA SACCO B.A., LL.D.

Rikors Numru: 1009/97

Adrian Dalton

vs

Malta Shipbuilding Company
Limited

Illum 1 ta' Dicembru, 2000.

It-Tribunal,

Ra r-rikors li bih ir-rikorrent wara li ppremetta illi bejn id-19 ta' Meju, 1986 u d-9 ta' Dicembru, 1988, huwa soffra ingustizzja billi lilu gie tterminat ix-xoghol minghajr raguni valida fil-ligi.

Illi l-fatti tal-kaz kienu fil-qosor kif gej:

Illi ir-rikorrenti ghamel sentejn u seba' xhur ingaggat mal-Malta Shipbuilding Company Ltd., fejn minn trainee gie mlahhaq ghal *Insulator/lagger - intermediate*;

Illi fuq il-post tax-xoghol, ir-rikorrenti qatt ma kellu problemi u fil-fatt fit-13 ta' Gunju, 1988 huwa gie mlahhaq ghal grad ta' *insulators/lagger - intermediate*;

Illi ir-rikorrenti ghamel tlett xhur prova mill-imsemmija data f' dan il-grad u qatt ma kellu lmenti minghand is-superjuri tieghu;

Illi fid-9 ta' Dicembru 1998, ir-rikorrenti gie nfurmat li kien ser jigi tterminat l-impjieg tieghu peress li ma kienx *suitable for training* u dan minghajr ma nghata l-ebda spjegazzoni ohra.

Illi huwa kien bi hsiebu jgib biex isostni l-ilment tieghu lix-xhieda murija fl-elenku li jindika ghar-rigward ta' kull xhud dawk il-fatti li r-rikorrent kien bi hsiebu jgib prova dwarhom bix-xhieda tieghu.

Ghaldaqstant, ir-rikorrent talab lil dan it-Tribunal li jisma' u jiddeciedi dwar dan l-ilment skond l-Att ta' l-1997 dwar it-Tribunal ghall-Investigazzjoni ta' Ingustizzji, u li jinghata rimedju billi jigi ordnat illi jerga' jingagga ruhu mal-Malta Shipbuilding Company Limited, u jinghata lura s-servizz li tilef, jew inkella jekk dan ir-rimedju ma jistax jinghata, li jigi ordnat li jithallas kumpens f'ammont ta' kif tiddeciedi l-Qorti.

Ra l-elenku tax-xhieda tar-rikorrent.

Ra r-risposta ta' l-intimat li eccepixxa :-

1. Illi l-meritu tat-talba tar-rikorrenti ma jirrientrax fid-definizzjoni ta' 'ingustizzja' definita mil-ligi, ghal liema jirreferi l-Artikolu 6 ta' l-Att VIII ta' l-1997. Konsegwentement din il-Qorti m' ghandhiex gurdizzjoni biex tiehu konjizzjoni ta' l-ilment tar-rikorrenti.
2. In effetti skond ma jirrizulta mic-Certifikat tat-Temm ta' l-Impjeg tar-rikorrenti (Dokument A) l-impjeg gie mitmum lilu peress illi ma nstabx addattat. Jekk huwa ma kienx jaqbel ma' dan ir-rikorrenti seta' jekk ried jadixxi lilir-rikorrenti nomine quddiem it-Tribunal Industrijali jew il-Qrati ordinarji izda mhux lil dan it-Tribunal.
3. Is-Socjeta' intimata kien bi hsiebha tressaq bhala xhieda lill-ex-Personnel Manager E.G. de Gray, is-Sur Romeo Vella, Joe Caruana u impjegati/ex-impjegati ohra tal-Malta Shipbuilding ghall-prova dwar il-fatt tat-terminazzjoni ta' l-impjeg tar-rikorrenti u l-komportament/attitudni tieghu waqt l-impjeg.

Ra l-elenku tax-xhieda u d-dokument prezentati mis-socjeta' intimata.

Ra l-atti kollha tal-kawza. Sema' l-abili difensuri.

Ikkunsidra

Illi t-Tribunal ghandu l-obbligu li f'dan l-istadju jiddecidi dwar l-eccezzjoni preliminari tal-inkompetenza tat-Tribunal *ratione materiae*.

Dan it-Tribunal sejjer jikkwota mis-sentenza moghtija minnu fil-kawza fl-ismijiet “Joseph Barbara vs Med Serv Limited et” deciza fl-10 ta' Mejju, 1999:

“Illi hu opportun li l-ewwel nett it-Tribunal jezamina jekk hux kompetenti jiehu konjizzjoni tal-ilment tar-rikorrent. Hawn wiehed irid bil-fors jaghmel referenza ghall-artikolu 6 (1) tal-Att VIII tal-1997. Dan jghid:

“6. (l) It-Tribunal ikollu s-setgha li jisma' u jaqta' dwar kull ilment miktub li jsir minn persuna li tallega li tkun garrbet ingustizzja b'konsegwenza ta' xi distinzjoni, esklużjoni jew preferenza indebita li tkun saret jew inghatat bi hsara ghalha, jew ta' xi inkapacita' jew restrizzjoni li kellha ggarrab, b'xi azzjoni mehuda minn xi wahda mill-persuni li ghalihom japplika dan l-Att dwar kull wiehed minn dawn li gejjin:

(a) hatriet, promozzjonijiet jew trasferimenti ta' ufficjali pubblici;

(b) hatriet, pronozzjonijiet jew trasferimenti ta' membri, ufficjali jew impjegati ta' xi korp imwaqqaf b'ligi;

(c) dhul fl-impieg;

(d) licenzi jew permessi mehticga bi1-ligi;

(e) kull haga ohra li tista' tigi approvata b'rizoluzzjoni tal-Kamra tad-Deputati.

F'dan l-istadju hu importanti li wiehed jezamina dak li hu mehtieg biex ilment ikun tal-kompetenza tat-Tribunal. Minn ezami ta' l-art 6 (1) jirrizulta li l-**ewwel rekwisit** huwa li jrid ikun hemm ilment bil-miktub; dan sar mir-rikorren.

Sekondarjament ir-rikorren irid jallega li garrab ingustizzja. Dan ukoll gie allegat mir-rikorren.

It-tielet element hu li din l-ingustizzja tkun b'konsegwenza ta' xi distinzjoni, esklużjoni jew preferenza indebita li tkun saret jew inghatat bi hsara ghalha, jew ta' xi inkapacita' jew restrizzjoni li kellha ggarrab. Dan l-element jinsab allegat ukoll fir-rikors in ezami.

Ir-raba' rekwisit hu li l-imsemmija ingustizzja tkun saret b'xi azzjoni mehuda minn xi wahda mill-persuni li ghalihom japplika dan 1-Att.

Il-hames element hu li l-ingustizzja allegata mir-rikorren tkun dwar wiehed mill-paragrafi (a) sa (d) imsemmija.

Hawnhekk wiehed bil-fors ikollu jaghmel il-kummenti segwenti. L-Att VIII tal-1997 ghandu hafna partijiet li jixbhu u huma bazati fuq l-Att XV tal-1987. Infatt l-istess artikolu 6 ta' dak l-att kien jitkellem dwar is-setghat tal-Kummissjoni. Issa f'dak l-artikolu 6 fil-parti finali tieghu kien jinghad “ u b'mod partikulari izda bla hsara ghall-generalita' ta' dak imsemmi qabel, il-Kummissjoni tista' tinvestiga dak l-ilment dwar kull wiehed minn dawn li gejjin:...” Fl-Att VIII tal-1997 pero' kull ma jinghad hu “dwar kull wiehed minn dawn li gejjin:...” u ghalhekk il-legislatur f'dan il-kaz kien aktar restrittiv. Il-lista imsemmija mill-legislatur hija wahda ta' portata espressa u mhux wahda indikattiva ghalkemm naturalment trid issir l-interpretazzjoni gusta taghha kif infatti ser jinghad aktar l-isfel.

L-artikolu 6 (1) (a) jirreferi ghal hatriet, promozzjonijiet jew trasferimenti ta' ufficjali pubblici u ghalhekk mhux applikabbli ghar-rikorrent. L-artikolu 6 (1) (b) jitkellem dwar hatriet, promozzjonijiet, jew trasferimenti ta' membri, ufficjali jew impjegati ta' xi korp imwaqqaf b'ligi... L-artikolu 6 (1) (c) jirreferi ghal dhul fl-impieg u hu manifest li ma jirrigwardax il-kaz in ezami. Lanqas ma hu applikabbli l-artikolu 6 (1) (d) li jitkellem dwar licenzi jew permessi mehtiega bil-ligi.

Bazikament l-ilment tar-rikorrent hu bazat fuq terminazzjoni ta' impieg. Issa terminazzjoni ta' impieg ma tissemma f'ebda wiehed mill-paragrafi (a) sa (d). “Ubi lex voluit dixit”.

Il-ligi ma tuzax kliem fis-sens li l-ilmenti indikati huma ezempji ta' ilmenti, izda huma ezattament l-ilmenti li fir-rigward taghhom dan it-Tribunal ghandu gurdizzjoni.

Ta' min izid li l-artikolu 28 tal-Kap 266 l-Att dwar ir-Relazzjonijiet Industrijali jghid:

“Minkejja kull ma jinsab f'kull ligi ohra, t-Tribunal Industrijali jkollu l-gurdizzjoni eskusiva li jikkunsidra u jiddecidi l-kazijiet kollha fejn jigi allegat li saret tkeccija ingusta ghal kull ghan barra minn proceduri dwar reati kontra xi ligi , u rrimedju ta' haddiem hekk imkecci ghall-ksur tad-drittijiet tieghu li ma jitkeccix b'mod ingust ikun biss billi l-ilment tieghu jintbaghat lit-Tribunal Industrijali u mhux xort'ohra.”

Il-lokuzzjoni wzata hija cara li t-Tribunal Industrijali jkollu l-gurdizzjoni eskusiva fejn jigi allegat li saret tkeccija ingusta. Hemm kazijiet li jaqghu taht l-Qorti Civili [skond in-natura tal-kuntratt] u anke quddiem il-Kummissjoni ta' l-Impiegi that il-Kostituzzjoni jekk ikun jahdem f'azienda Governattiva jew kwazi-governattiva.

Ghalhekk, salv kif ser jinghad aktar l-isfel f'dan il-paragrafu, terminazzjoni ta' impieg mhux ta' kompetenza ta' dan it-Tribunal. Ara wkoll Andrew Caruana vs Ministru tax-Xogholijiet Pubblici u Kostruzzjoni et deciza fit-2 ta' Frar, 1999. L-uniku kaz fejn dan ma japplikax huwa fil-kaz tal-“constructive dismissal” dejjem bazat fuq ingustizzja kif imsemmi fl-artikolu 6 (1). Ara “Charles Azzopardi vs Selmun Company Limited et” deciz in parte fil-15 ta'

Dicembru, 1997, u f' "Patrick Dato Mallia vs Malta Development Corporation" deciz ukoll in parte fil-11 ta' Marzu, 1998.

Dan l-ilment ghalhekk ma huwiex ta' kompetenza ta' dan it-Tribunal. L-istess pricipju gie applikat fil-kazi deciz mit-Tribunal fil-kaz ta' Godfrey Harnsworth vs Kalaxlokk Company Limited deciz 11 ta' Mejju, 1998 li kien jikkoncerna hlas ta' allowances mhux konnessi ma' xi hatra jew promozzjoni, fil-kaz ta' Anthony Vella vs Kalxlokk Company Limited deciz fit-22 ta' Gunju, 1998 li kien jikkoncerna Bonus kif ukoll allowances", fil-kaz ta' George Debono vs Kap Kmandant vs Forzi Armati ta' Malta deciz fit-28 ta' Ottubru, 1998 fil-parti li kienet tikkoncerna l-ghoti ta' medalja, fil-kaz ta' Kenneth Abela vs Chairman Malta Drydocks deciz fit-12 ta' Jannar, 1999, li kien jikkoncerna kwistjoni dwar leave, J Schembri vs Air Malta deciz fit-3 ta' Marzu, 1999 li kien jikkoncerna nuqqas ta' hlas ta' paga.

Differenti hu l-kaz ta' "Downgrading" li ghalkemm ma jissemmix specifkament dan it-Tribunal qiesu bhal ta' kompetenza tieghu fil-kawza fl-ismijiet M. Micallef vs Malta Shipbuilding Company Limited deciza fl-4 ta' Marzu 1999 minhabba li dan hu l-oppost ta' promozzjoni."

Ma jidher li hemm xejn differenti jew li wiehed jista jzid ma' dak li intqal fuq. It-Tribunal jirrileva li r-rikorrent lanqas biss ipprezenta nota tal-osservazzjonijiet responsiva.

Ghaldaqstant jilqa' l-eccezzjoni preliminari ta' l-intimat u jiddikjara ruhu inkompetenti *ratione materiae*.

Spejjez kontra r-rikorrent.